

हार्दिक अपिल

सबैको मानव अधिकार र आत्मसम्मानपूर्ण जीवनका लागि
घरघरमा मानव अधिकार र समानताको कुरा गरौं !
मानव अधिकारमैत्री समाज र संस्कृतिको विकास गरौं !!



सबै व्यक्ति जन्मदै अधिकार र आत्मसम्मानमा स्वतन्त्र र समान हुन्छन् ।

मानव अधिकार भनेको के हो ?

मानव अधिकार प्रत्येक व्यक्तिको जन्मसिद्ध अधिकार हो जुन मानिसलाई मानिस भएका नाताले स्वतः प्राप्त हुन्छ। मानव अधिकार सबैले समान रूपमा उपभोग गर्न पाउने कसैले खोस्न नसक्ने अधिकारहरू हुन्। रंग, जात, जाति, समुदाय, लिङ्ग, सामाजिक उत्पत्ति, धर्म, भाषा, राष्ट्रियता, उमेर, अपाङ्गता वा अन्य कुनै पनि आधारमा विभेदरहित ढङ्गले मानव अधिकार प्रत्येक व्यक्तिको लागि समानरूपले लागू हुन्छ। प्रत्येक मानिसले आत्म सम्मानका साथ बाँच्न पाउनु, सबै सरह समान व्यवहार पाउनु, विचार र अभिव्यक्ति स्वतन्त्रता पाउनु, आफूलाई असर पर्ने विषयको निर्णय गर्ने प्रक्रियामा सहभागी हुन पाउनु, पसिलो खाना पेटभर खानपाउनु, कमसेकम आधारभूत शिक्षा अनिवार्य र निःशुल्क पाउनु, आधारभूत स्वास्थ्य सेवा पाउनु, पेसा तथा रोजगारी छनोट गर्ने स्वतन्त्रता, आदि मानिसका मानव अधिकार हुन्। मानव अधिकार अन्तर्राष्ट्रिय तथा राष्ट्रिय कानूनहरूबाट सुरक्षित गरिएको हुन्छ। मानव अधिकार परिपूर्ति नभएको वा हनन भएको खण्डमा दावी गरेर प्राप्त गर्न सकिन्छ।

नेपालको संविधानमा सबैको मानव अधिकारका लागि संकल्प

संविधान देशको मूल कानून हो। संविधान अनुसार नै अन्य कानून, नियम तथा नीति बन्दछन्। कुनैपनि देशका नागरिकका हक अधिकारहरू संविधानमा व्यवस्था गरिएको हुन्छ। २०७२ असोज ३ गते जारी भएको नेपालको संविधानले धारा १६ देखि ४६ सम्मका ३१ वटा धारामा नागरिकको मौलिक हकको व्यवस्था गरेको छ। यस संविधानको प्रस्तावनामा निम्न संकल्पहरू गरिएको छ :

- राज्य व्यवस्थाले सृजना गरेका सबै प्रकारका विभेद र उत्पीडनको अन्त्य;
- विविधतावीचको एकता, सामाजिक साँस्कृतिक ऐक्यबद्धता, सहिष्णुता र सद्भावलाई संरक्षण एवं प्रवर्द्धन;
- वर्गीय, जातीय, क्षेत्रीय, भाषिक, धार्मिक, लैंगिक विभेद र सबै प्रकारका जातीय छुवाछूतको अन्त्य;
- आर्थिक समानता, समृद्धि र सामाजिक न्याय सुनिश्चित गर्न समानुपातिक समावेशी र सहभागितामूलक सिद्धान्तका आधारमा समतामूलक समाजको निर्माण।

नेपालको संविधानमा ३५ भाग, ३०८ धारा, र ९ अनुसूची रहेका छन्।

नागरिकका कर्तव्यहरू

अधिकार र कर्तव्य एउटा सिक्काको दुई पाटा हुन्। नागरिकको मानव अधिकारको सम्मान, संरक्षण र संवर्द्धन गर्ने जिम्मेवारी राज्य र यसका जिम्मेवार संस्थाहरूको हो। जसरी राज्यले आफ्ना हरेक नागरिकहरूले आत्मसम्मानपूर्ण जीवन प्राप्त गर्ने वातावरण सृजना गर्न जिम्मेवार छ, त्यसरी नै हरेक व्यक्तिले आफ्नो नागरिक कर्तव्यहरू पुरा गर्नु जरुरी छ। नेपालको संविधानको धारा ४८ मा निम्न मुख्य ४ वटा नागरिक कर्तव्यहरूको व्यवस्था गरिएको छ :

- क) राष्ट्रप्रति निष्ठावान हुँदै नेपालको राष्ट्रियता सार्वभौमसत्ता र अखण्डताको रक्षा गर्नु,
- ख) संविधान र कानूनको पालना गर्नु,

- ग) राज्यले चाहेको बखत अनिवार्य सेवा गर्नु,
- घ) सार्वजनिक सम्पतिको सुरक्षा र संरक्षण गर्नु।

मानव अधिकार राष्ट्रिय कार्ययोजना के हो ?

नेपालले मानव अधिकारको सम्मान, संरक्षण र प्रवर्द्धनका लागि राष्ट्रिय तथा अन्तर्राष्ट्रिय तहमा प्रतिवद्धता जनाउँदै आएको छ। ती प्रतिवद्धताहरूको कार्यान्वयनका लागि विभिन्न कानुनी, नीतिगत र संरचनागत व्यवस्था पनि गर्दै आएको छ।

यसै अनुरूप नेपालले आर्थिक वर्ष २०६१/०६२ देखि मानव अधिकारको राष्ट्रिय कार्ययोजना बनाई कार्यान्वयन गर्न थालेको हो। यो कार्ययोजनाले मानव अधिकारको संरक्षण र प्रवर्द्धन गर्न क्रियाशिल सबै सरकारी तथा गैरसरकारी निकायहरूका लागि समेत मार्गनिर्देश गरेको छ। चौथो राष्ट्रिय मानव अधिकार कार्ययोजना (आर्थिक वर्ष २०७१/७२ देखि २०७५/७६) हाल कार्यान्वयनमा रहेको छ। यस कार्ययोजनाका विशेष उद्देश्यहरू निम्न छन् :

- १) मानव अधिकारप्रतिको प्रतिवद्धतालाई व्यावहारिक रूपमा सुनिश्चित गर्ने,
- २) राष्ट्रिय र अन्तर्राष्ट्रिय दायित्व कार्यान्वयन गर्ने,
- ३) मानव अधिकारलाई विकासका मुद्दाहरूसँग संरचनागत र कार्यात्मक रूपले जोड्ने, र
- ४) मानव अधिकार साँस्कृतिको विकास गर्ने।

मानव अधिकार राष्ट्रिय कार्ययोजना बनाउने मुख्य निकाय प्रधानमन्त्रीको कार्यालय हो। यस कार्ययोजनामा आम नेपाली जनताको मानव अधिकार संरक्षण र प्रवर्द्धन गर्न शिक्षा, स्वास्थ्य, रोजगारी, खाद्य सुरक्षा, मानव अधिकार शिक्षा, समावेशी विकास, सामाजिक सेवा र सुरक्षा, हिरासत र कारागार सुधार लगायतका १८ वटा विषय तथा क्षेत्रहरू पहिचान गरिएको छ। पहिचान गरिएका विषय क्षेत्र अन्तरगत के उद्देश्य प्राप्त गर्न, कस्ता गतिविधि गर्ने भन्ने कुरा उल्लेख गरिएको छ। ती गतिविधि गर्ने जिम्मेवार निकाय र सहयोगी निकायहरूको भूमिका तथा समयसीमा समेत तोकिएको छ।

यो कार्ययोजनाको कार्यान्वयन र समन्वयका लागि प्रत्येक जिल्लामा प्रमुख जिल्ला अधिकारीको संयोजकत्वमा 'मानव अधिकार राष्ट्रिय कार्ययोजना जिल्ला स्तरीय समन्वय तथा कार्यान्वयन समिति' रहने व्यवस्था छ । समितिको बैठक प्रत्येक ३ महिनामा बस्नु पर्दछ ।

राष्ट्रिय मानव अधिकार आयोग

राष्ट्रिय मानव अधिकार आयोग वि.सं. २०५७ साल जेठ १३ गते स्थापना भएको हो । यो संवैधानिक आयोग हो । यसमा अध्यक्ष र चार सदस्यहरू सहित पाँच जना ६ वर्षका लागि नियुक्त हुन्छन् । नेपालको संविधानको भाग-२५ को धारा २४८ र २४९ मा राष्ट्रिय मानव अधिकार आयोग सम्बन्धी व्यवस्था छ । मानव अधिकारको सम्मान, संरक्षण र संवर्धन तथा त्यसको प्रभावकारी कार्यान्वयनलाई सुनिश्चित गर्नु राष्ट्रिय मानव अधिकार आयोगको कर्तव्य हो । आयोगले मानव अधिकार राष्ट्रिय कार्ययोजनाको कार्यान्वयन अवस्थाको स्वतन्त्र रूपमा अनुगमन गर्दछ ।

'सबैका लागि घर-घरमा मानव अधिकार' को मूल मर्मलाई आत्मसात गर्दै यही नै शान्ति र विकासको आधार हो भन्ने मान्यताका साथ मानव अधिकार संस्कृतिको विकास गर्ने राष्ट्रिय मानव अधिकार आयोगको दूरदृष्टि रहेकोछ । आयोगले मानव अधिकार मैत्री वातावरण निर्माण मार्फत सबैले आफूलाई प्राप्त अधिकारको निर्वाध उपभोग गर्न पाउने स्थिति निर्माण गर्ने लक्ष्य लिएको छ ।

कुनैपनि नागरिकले आफ्नो अधिकारको हनन् भएमा आयोग समक्ष उजुरी गर्न सक्दछन् । आयोगले मानव अधिकारको उल्लंघनका घटनामा अनुसन्धान गर्ने, पीडितलाई उद्धार गर्ने, पीडितलाई कानुन बमोजिम क्षतिपूर्ति दिन आदेश दिने जस्ता अधिकार प्रयोग गर्न सक्दछ । मानव अधिकार आयोगले अन्य आयोगहरूसँग पनि मिलेर काम गर्दछ । सबै किसिमका मानव अधिकार उल्लंघनमा यस आयोगले काम गर्न सक्दछ ।

आयोगको केन्द्रीय कार्यालय हरिहर भवन, ललितपुरमा छ । हाल यसका ५ वटा क्षेत्रीय कार्यालय र उप-क्षेत्रीय कार्यालयहरू समेत रहेका छन् ।

राष्ट्रिय दलित आयोग

राष्ट्रिय दलित आयोगको स्थापना २०५८ साल चैत्र ६ गते भएको हो । यो आयोग दलित समुदायका हक अधिकार संरक्षण र प्रवर्द्धन तथा जातीय भेदभाव तथा छुवाछूतको अन्त्यका लागि कार्य गर्न स्थापित भएको हो ।

नेपालको संविधानले राष्ट्रिय दलित आयोगलाई संवैधानिक आयोग बनाएको छ । संविधान अनुसार आयोगमा अध्यक्ष र अन्य चार जना सदस्य ६ वर्षका लागि नियुक्त हुने व्यवस्था छ ।

संविधानको धारा २५६ मा राष्ट्रिय दलित आयोगको काम, कर्तव्य र अधिकार उल्लेख गरिएको छ । 'जातीय छुवाछूत, उत्पीडन र विभेदको अन्त्यका लागि राष्ट्रिय नीति तथा कार्यक्रमको तर्जुमा गरी कार्यान्वयनका लागि नेपाल सरकार समक्ष पेश गर्ने र दलित समुदायको अधिकारसँग सम्बन्धित कानुनको प्रभावकारी कार्यान्वयन भए वा नभएको अनुगमन गरी नेपाल सरकारलाई सुझाव पेश गर्ने' सहितका कामलाई राष्ट्रिय दलित आयोगको मुख्य कामको रूपमा संविधानमा व्यवस्था गरिएको छ ।

जातीय भेदभाव तथा छुवाछूत (कसुर र सजाय) ऐन, २०६८ को कार्यान्वयनका लागि पनि राष्ट्रिय दलित आयोगको महत्वपूर्ण भूमिका छ । जातीय भेदभाव तथा छुवाछूतका घटनाका पीडितको उजुरी प्रहरीले नलिएमा दलित आयोग मार्फत समेत उजुरी गरी न्याय खोज्न सक्ने व्यवस्था उक्त ऐनले गरेको छ ।

राष्ट्रिय महिला आयोग

राष्ट्रिय महिला आयोगको स्थापना २०५८ साल फाल्गुण २३ गते भएको हो । महिलाको अधिकार र हितको संरक्षण र प्रवर्द्धन गरी उनीहरूलाई विकासको मूलप्रवाहमा प्रभावकारी समावेश गर्नु यसको मुख्य उद्देश्य हो । नेपालको संविधानले यसलाई संवैधानिक आयोग बनाएको छ ।

राष्ट्रिय महिला आयोगले लैङ्गिक समानतायुक्त समाजको परिकल्पना गर्दछ जहाँ सबै महिलाहरूले आधारभूत मानव अधिकारको उपभोग गर्न, उनीहरूको सुरक्षा, न्याय, पहिचान र स्वतन्त्रता सुनिश्चित होस् र उनीहरू सम्मान र आत्मसम्मानपूर्ण जीवन जिउन सकून् ।

नेपालको संविधानको धारा २५३ मा राष्ट्रिय महिला आयोगको काम, कर्तव्य र अधिकारहरू उल्लेख गरिएको छ । महिलाको हक हितसँग सरोकार राख्ने नीति तथा कार्यक्रमको तर्जुमा गरी कार्यान्वयनका लागि नेपाल सरकार समक्ष पेश गर्ने, महिलाको हक हितसँग सम्बन्धित कानुन वा नेपाल पक्ष भएको अन्तर्राष्ट्रिय सन्धि वा सम्झौता अन्तर्गतको दायित्व कार्यान्वयन भए वा नभएको विषयमा अनुगमन गरी त्यसको प्रभावकारी पालन वा कार्यान्वयनको उपाय सहित नेपाल सरकारलाई सुझाव दिने जस्ता काम महिला आयोगको हो । आयोगले महिला हिंसा वा सामाजिक कुरीतिबाट पीडित भएको वा महिला अधिकार प्रयोग गर्न नदिएको वा वञ्चित गरेको विषयमा कुनै व्यक्ति वा संस्था विरुद्ध मुद्दा दायर गर्नुपर्ने आवश्यकता देखिएमा कानुन बमोजिम अदालतमा मुद्दा दायर गर्न सम्बन्धित निकाय समक्ष सिफारिस गर्न सक्दछ । महिला कल्याण सम्बन्धी नीति तथा कार्यक्रमहरूको तर्जुमा गरी सरकारलाई सिफारिस गर्ने र विद्यमान नीतिहरूको कार्यान्वयनको अनुगमन गर्ने काम पनि राष्ट्रिय महिला आयोगको हो ।

नेपाल प्रहरी र मानव अधिकार संरक्षण

हरेक व्यक्तिको मानव अधिकार संरक्षणमा प्रहरीको महत्वपूर्ण भूमिका हुन्छ। नेपाल प्रहरीको ध्येय अनुसार प्रहरीको सेवा कानुनी राज्यको अवधारणा अनुसार समाजमा प्रभावकारी अपराध नियन्त्रण र अनुन्धानद्वारा शान्ति स्थापना गर्ने र मानव अधिकारको संरक्षण गर्नु हो। समाजमा सुव्यवस्था र अपराध नियन्त्रण गर्न नियम कानूनको पालना गर्नु गराउनु प्रहरीको दायित्व हो। नेपाल प्रहरीले कानूनमा भएका व्यवस्थाको सम्मान गरेर र त्यसको पूर्णतः लागू गराएर नागरिकको मानव अधिकारको संरक्षण गर्दछ। उदाहरणका लागि कुनै व्यक्तिलाई अनुसन्धानका लागि पक्राउ गर्नुअघि पक्राउ पुर्जी देखाएर पक्राउ गर्नु कानूनको सम्मान हो भने कुनै जातीय भेदभाव तथा छुवाछूत, बोक्सीको आरोपमा हुने हिंसा वा घरेलु हिंसा जस्ता अपराधमा पीडितले न्यायका लागि जाहेरी दर्खास्त दिँदा तत्काल दर्ता गरी प्रक्रिया अघि बढाउनु कानूनको कार्यान्वयन हो। कानूनका दृष्टिमा सबै समान हुन्छन् भन्ने मान्यतालाई प्रहरीले आत्मसाथ गर्नुपर्दछ।

नेपाल प्रहरी मानव अधिकार इकाई

प्रहरीको मानव अधिकार प्रतिको जवाफदेहिता सुनिश्चित गर्न र मानव अधिकारको संरक्षण र प्रवर्द्धनका लागि विशेष काम गर्न वि.सं. २०५९ माघ २ गते नेपाल प्रहरी मानव अधिकार इकाई गठन भएको हो। केन्द्र देखि हरेक जिल्ला, अञ्चल र क्षेत्रीय प्रहरी कार्यालयहरूमा मानव अधिकार इकाई रहने व्यवस्था समेत गरिएको छ। कुनै पनि पद र परिस्थितिलाई नहेरी मानव अधिकार उल्लंघन गर्नेहरूलाई न्यायिक कठघरामा ल्याउने कामलाई यस इकाईले प्राथमिकताको रूपमा राखेको छ।

जाहेरी दर्खास्त

सरकारी मुद्रासम्बन्धी ऐन २०४९ को अनुसूची १ मा उल्लेखित कुनै पनि अपराध कहिकतै भएको वा भइरहको वा हुन लागेको

छ भन्ने थाहा पाउने व्यक्ति जो कसैले उक्त अपराधको जाहेरी दर्खास्त दिन सकिन्छ।

सरकारवादी मुद्दा हुने अपराधमा पीडितको न्यायका लागि प्रहरीमा जाहेरी दर्खास्त दिएपछि न्याय दिने प्रकृया सुरु हुन्छ। घटना भएपछि पीडित वा सो बारेमा जानकारी राख्ने व्यक्तिले प्रहरी चौकीमा जाहेरी दर्खास्त दिनुपर्दछ। प्रहरीले जाहेरी दर्खास्तको डायरी नं. १० मा अभिलेख राखेपछि अनुसन्धान प्रक्रिया थाल्दछ। प्रहरीले अनुसन्धान सहितको प्रतिवेदन सरकारी वकिलको कार्यालयमा पेश गरेपछि सरकारी वकिलले अदालतमा अभियोग पत्र दर्ता गर्दछन्। सो अनुसार अदालतमा प्रतिवादीको वयान, थुनछेक आदेश, पुर्पक्ष सञ्चालन, सुनुवाई तथा अदालतको निर्णय र फैसला जस्ता कारवाही हुन्छन्।

प्रहरीले गर्ने अनुसन्धान पूर्ण र निष्पक्ष रूपमा गरेमा पीडितले न्याय पाउने सम्भावना बढ्छ। यसका लागि प्रहरीलाई पूर्ण सूचना र प्रमाण उपलब्ध गराउन हिचकिचाउनु हुँदैन। जातीय भेदभाव तथा छुवाछूत, घरेलु हिंसा, बोक्सीको आरोपमा हुने हिंसा लगायतका अपराधहरू सरकारवादी मुद्दा हुन्। यसमा सरकारले पीडितको पक्षबाट मुद्दा लड्नु पर्दछ।

प्रहरीलाई सूचना दिने

प्रहरीबाट सेवा लिन नागरिकले प्रहरीलाई उजुरी गर्ने र सूचना दिने गर्नुपर्दछ। कुनै समस्यामा फसेको बेला होस् वा कसैले डर धम्की दिएको अवस्थामा होस् सहायताको लागि नजिकको प्रहरीलाई सम्पर्क गर्न सकिन्छ। १०० मा फोन गरेर पनि प्रहरीलाई यस्ता कुरा जानकारी गराउन सकिन्छ। प्रहरीलाई सम्पर्क गर्ने टोल फ्री नं. १६६००१४१५१६ हो। यो नम्बरमा फोन गर्दा पैसा लाग्दैन प्रत्येक जिल्लाका प्रहरी कार्यालयहरूका सम्पर्क नम्बरहरू सार्वजनिक जानकारीमा समेत राखिएको छ।

मानव अधिकार संरक्षण सम्मन्धी महत्वपूर्ण केही निकायहरूको सम्पर्क

राष्ट्रिय दलित आयोग

जावलाखेल, ललितपुर, काठमाडौं
फोन: ०१-५५३९१४८
फ्याक्स: ०१-५५३९१४८
ईमेल: info@ndc.gov.np

राष्ट्रिय मानव अधिकार आयोग

पुल्चोक, ललितपुर, काठमाडौं
फोन: ०१-५०९००९५
फ्याक्स: ०१-५५४७९७३
ईमेल: nhrc@nhrcnepal.org

राष्ट्रिय महिला आयोग

भद्रकाली प्लाजा, काठमाडौं
फोन: ०१-४२५६७०१
फ्याक्स: ०१-४२५०२४६
ईमेल: info@nwc.gov.np

नेपाल प्रहरी मानव अधिकार इकाई

नक्शाल काठमाडौं
फोन: ०१-४४९९६९८
फ्याक्स: ०१-४४९५५९३
ईमेल: hrcell@nepalpolice.gov.np

प्रकाशक



मधेशी दलित विकास महासंघ
क्षेत्रीय कार्यालय, सप्तरी
फोन: ०३१-५२३३६६५
फ्याक्स: ०३१-५२३३६६५
mddfk2062@gmail.com



राष्ट्रिय दलित नेटवर्क
कैलाली, धनगढी
फोन: ०९१-५२०६०४
फ्याक्स: ०९१-५२०६०४
rdnnepal@yahoo.com



जागरण मिडिया सेन्टर
नयाँ बानेश्वर, काठमाडौं
फोन: ०१-५१७२८५१
फ्याक्स: ०१-५१७२८९७
info@jagaranmedia.org.np



समता फाउण्डेशन
सानेपा-२, ललितपुर
फोन: ०१-५५२०८५१
फ्याक्स: ०१-५५४७५२
info@samatafoundation.org



नेपाल राष्ट्रिय दलित समाज कल्याण संघ
बखुण्डोल, ललितपुर
फोन: ०१-५५३९९४९, ५५२३६९४
फ्याक्स: ०१-५५४७५२
nndsw@wlink.com.np